



Brussell, is-7 ta' Marzu 2018

AVVIŻ LILL-PARTIJET IKKONĊERNATI

IL-HRUĠ TAR-RENJU UNIT U R-REGOLI TAL-UE FIL-QASAM TAL-ISKEMA KOMUNITARJA TA' ĠESTJONI U VERIFIKA AMBJENTALI (EMAS)

Fid-29 ta' Marzu 2017, ir-Renju Unit ressaq in-notifika tal-intenzjoni tiegħu li johroġ mill-Unjoni skont l-Artikolu 50 tat-Trattat dwar l-Unjoni Ewropea. Dan ifisser li, sakemm ma jkunx hemm ftehim ratifikat dwar il-ħruġ ¹ li jstabilixxi data oħra, il-liġi primarja u sekondarja kollha tal-Unjoni tiegħu tapplika għar-Renju Unit mit-30 ta' Marzu 2019, 00:00h (CET) ("id-data tal-ħruġ")². Ir-Renju Unit imbagħad isir "pajjiż terz"³.

It-tnejn għall-ħruġ mhijiex biss kwistjoni f'idejn l-awtoritajiet tal-UE u dawk nazzjonali iżda wkoll għall-partijiet privati.

Fl-isfond tal-inċertezzi konsiderevoli, b'mod partikolari f'dak li jikkonċerna l-kontenut ta' ftehim dwar il-ħruġ eventwali, il-partijiet kollha interessati, u speċjalment l-organizzazzjonijiet irreġistrati fl-Iskema ta' Ġestjoni u Verifika Ambjentali (EMAS), l-organizzazzjonijiet li qed jippjanaw li japplikaw għal reġistrazzjoni fl-EMAS, il-Korpi Kompetenti, il-Korpi ta' Akkreditazzjoni u l-verifikaturi ambjentali, huma mfakkra bir-riperkussjonijiet legali, li jeħtieġ li jiġu kkunsidrati meta r-Renju Unit isir pajjiż terz.

Sakemm ma jkunx hemm arrangament tranżitorju, li jista' jkun inkluż fi ftehim eventwali dwar il-ħruġ, b'seħħ mid-data tal-ħruġ, ir-Regolament (UE) Nru 1221/2009 dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (ir-"Regolament EMAS")⁴ ma jibqax japplika aktar għar-Renju Unit.

Dan iwassal, b'mod partikolari, għall-konsegwenzi li ġejjin:

1. REĠISTRAZZJONIET FL-EMAS

- B'seħħ mid-data tal-ħruġ, il-Korp Kompetenti tal-EMAS maħtur mir-Renju Unit skont l-Artikolu 11 tar-Regolament EMAS se jitlef l-istatus tiegħu. Mhux se jkun aktar f'pożizzjoni li jwettaq il-kompiti deskritti fir-Regolament EMAS. Għalhekk, se jitneħħa mil-lista ta' Korpi Kompetenti tal-EMAS fuq is-sit web tal-EMAS tal-UE u d-dritt tiegħu għal aċċess għall-bażi tad-*data* tar-reġistru tal-EMAS se jitneħħa.

¹ Għaddejnin negozjati mar-Renju Unit bil-hsieb li jintlaħaq ftehim dwar il-ħruġ.

² Barra minn hekk, f'konformità mal-Artikolu 50(3) tat-Trattat dwar l-Unjoni Ewropea, il-Kunsill Ewropew, bi ftehim mar-Renju Unit, jista' b'mod unanimu jiddeċiedi li t-Trattati jieqfu japplikaw f'data aktar tard.

³ Pajjiż terz huwa pajjiż mhux membru tal-UE.

⁴ ĠU L 342, 22.12.2009, p. 1.

- Ir-reġistrazzjonijiet tal-EMAS mogħtija mill-Korp Kompetenti tal-EMAS maħtur mir-Renju Unit ma jibqgħux validi u l-logo tal-EMAS ma jistax jintuza aktar mill-organizzazzjonijiet b'seħħ mid-data tal-ħruġ⁵.

L-Artikolu 3(3) tar-Regolament EMAS jistabbilixxi l-possibbiltà tar-reġistrazzjoni tal-organizzazzjonijiet minn barra l-Unjoni Ewropea (reġistrazzjoni globali fl-EMAS)⁶. B'seħħ mid-data tal-ħruġ, l-organizzazzjonijiet ibbażati fir-Renju Unit jistgħu japplikaw għal reġistrazzjoni globali ġdida fl-EMAS ma' Korp Kompetenti tal-EMAS tal-EU-27 jew – fuq il-bażi ta' ftehim kontrattwali bejn l-organizzazzjoni rreġistrata fl-EMAS, il-Korp Kompetenti tal-EMAS tar-Renju Unit, u wieħed mill-Korpi Kompetenti tal-EMAS tal-UE-27 – jirrangaw għal trasferiment tar-reġistrazzjoni mill-Korp Kompetenti tal-EMAS tar-Renju Unit għal Korp Kompetenti tal-EMAS tal-UE-27.

Barra minn hekk, l-Artikolu 3(2) tar-Regolament EMAS jistabbilixxi l-possibbiltà għal organizzazzjonijiet stabbiliti fl-UE-27 li jinkludu siti li jinsabu f'pajjiżi terzi f'reġistrazzjoni korporattiva unika⁷.

2. VERIFIKATURI AMBJENTALI TAL-EMAS

- B'seħħ mid-data tal-ħruġ, il-Korp ta' Akkreditazzjoni tal-EMAS maħtur mir-Renju Unit skont l-Artikolu 28 tar-Regolament EMAS se jitlef l-istatus tiegħu. Mhux se jkun f'pożizzjoni li jwettaq il-kompiti deskritti fir-Regolament EMAS. Għalhekk, se jitnehħa mil-Lista ta' Korpi ta' Akkreditazzjoni u ta' Liċenzjar tal-EMAS fuq is-sit web tal-EMAS tal-UE.
- Mid-data tal-ħruġ, il-verifikaturi ambjentali tal-EMAS akkreditati mill-Korp ta' Akkreditazzjoni tar-Renju Unit skont l-Artikoli 20 u 21 tar-Regolament EMAS se jtilfu l-istatus tagħhom u mhux se jkunu f'pożizzjoni li jwettqu l-kompiti deskritti fir-Regolament EMAS.

Is-sit web tal-Kummissjoni dwar l-[EMAS](#) jipprovdi informazzjoni ġenerali rigward il-proċess ta' reġistrazzjoni fl-EMAS u l-Korpi Kompetenti tal-EMAS. Dawn il-paġni se jiġu aġġornati b'informazzjoni addizzjonali, fejn meħtieġ.

Il-Kummissjoni Ewropea
Direttorat Ġenerali għall-Ambjent

⁵ L-Artikoli 10 u 35(2) tar-Regolament EMAS.

⁶ Applikazzjoni tista' tiġi introdotta biss ma' Korp Kompetenti tal-EMAS tal-EU-27 li huwa maħtur minn Stat Membru li jipprovdi u jkun responsabbli mir-reġistrazzjoni tal-organizzazzjonijiet li jinsabu barra l-Komunità (l-Artikolu 11(1) tar-Regolament EMAS). Attwalment, l-Istati Membri li ġejjin jipprovdu reġistrazzjoni globali fl-EMAS: il-Finlandja, il-Ġermanja, Spanja, l-Italja, id-Danimarka, l-Awstrija, il-Belġju u l-Portugall. Barra minn hekk, il-verifikatur ambjentali, li se jwettaq il-verifika u jivvalida s-sistema ta' ġestjoni ambjentali tal-organizzazzjoni, irid jiġi akkreditat jew liċenzjat fl-Istat Membru fejn l-organizzazzjoni tapplika għar-reġistrazzjoni. (l-Artikolu 3(3) tar-Regolament EMAS).

⁷ Skont l-Artikolu 3(2) tar-Regolament EMAS, dan jirrikjedi li (i) il-kwartieri ġenerali tal-organizzazzjoni jew iċ-ċentru ta' ġestjoni maħtur għall-fini tar-reġistrazzjoni korporattiva, ikun jinsab fi Stat Membru tal-UE-27 u (ii) l-applikazzjoni għal reġistrazzjoni korporattiva ssir lil Korp Kompetenti ta' dak l-Istat Membru.